

JUM 9: Konsagrazzjoni totali lil Ġesu' permezz ta' Marija



GHAN: Tizvojta Lilek Innifsek mill-Ispirtu tad-Dinja

Eżamina l-kuxjenza tiegħek, itlob, ipprattika ċ-ċaħda tar-rieda tiegħek; immortifika lilek innifsek u fittex is-safa tal-qalb. Din is-safa hi kundizzjoni indispensabli biex wieħed jikkontempla lil Alla fil-ġenna, biex wieħed jarah f'din id-dinja, u biex wieħed jagħrfu bid-dawl tal-fidi. Fl-ewwel parti tal-preparazzjoni wieħed għandu jirsisti biex jiċċad l-ispirtu tad-dinja li jmur kontra l-Ispirtu ta' Ġesu' Kristu. L-ispirtu tad-dinja jikkonsisti fiċ-ċaħda ta' Alla bħala l-Ħakkiem fuq kolloxx u fuq kulħadd; iċ-ċaħda t'Alla li timmanifesta lilha nnifisha fil-pratika tad-dnub u d-diżubbidjenza; għalhekk hu fil-prinċipju tiegħu opposta għall-Ispirtu ta' Kristu, li hu wkoll dak ta' Marija.

Timmanifesta ruħha fil-konkupixxenza tal-ġisem, tal-għajnejn u b'ħajja ta' supervja, b'diżubbidjenza għal-Liġi t'Alla u bl-abbuż fuq il-ħlejjaq. Il-ħidma tagħha hi: dnub ta' kull xorta, u dak kollu li juża' x-xitan biex iwassalna għad-dnub; ħidmiet li jgħibu d-dlam f'moħħna u li javvalenaw u jikkorrumpu lir-rieda tagħna. Dak li bih tiftaħar hu l-isplendur u s-seħer li juża' x-xitan biex id-dnub jagħmlu b'tali mod li jattira l-persuni, il-postijiet u l-oġġetti.

QARI

Imitazzjoni ta' Kristu: L-1 Ktieb, Kapitlu 13: 5-8

Fuq li għandna nilqgħu lit-tentazzjoni

Kif in-nar iġarrab il-qawwa tal-ħadid, hekk it-tentazzjoni tikxef min hu bniedem tajjeb. X'jiġifieri? Li aktarx ma nafux kemm nifilħu; imma t-tentazzjoni turi x'niswew.

Għandna fuq kollox noqogħdu b'għajnejna miftuħa, l-aktar fil-bidu tat-tentazzjoni. Il-għadu nirbħuħ aktar malajr jekk ma nħalluħx jidħol mill-bieb ta' moħħna 'l ġewwa. Mill-għatba 'l barra, malli jħabbat, nilqgħu. U għalhekk kellu raġun iġħid dak il-għaref; "Ilqa' mill-ewwel; jekk il-mard jilħaq jidħol 'il ġewwa, id-duwa ftit li xejn tkun tiswa iżjed."

Infatti, kif jitnisslu t-tentazzjonijiet? – L-ewwel iġħaddilna, hekk, ħsieb ħażin minn moħħna, imbagħhad nibdew nieqfu fuq dak il-ħsieb, imbagħhad nibdew nieħdu gost bih, wara ftit tinbet xewqa ħażina, u fl-aħħar nispiċċaw biex nagħtu widen. Jiġri mbagħhad li d-demonju jibda jidħol minn kullimkien, la darba ma lqajniħx mill-ewwel. U aktar ma wieħed jitgħażzen jerħilu jsir debole minn ġurnata għall-oħra, u l-għadu aktar isir qawwi fuqu.

L-aktar tentazzjonijiet qawwija lil x'uħud jiġuħom fil-bidu tal-konversjoni tagħhom; lil x'uħud fl-aħħar. Hemm oħrajn imbagħhad li ħajjithom kollha tentazzjoni waħda. Hemm ukoll uħud li jiġu tentati ħafif. Kollox imma skont il-għerf t'Alla, li kollox iqassam sewwa; li jiżen l-istat u l-merti tal-bnedmin; u slaleb li jibagħtilna jkunu meqjusin għas-salvazzjoni tal-magħżulin tiegħu.

Ma għandniex mela naqtgħu qalbna meta nkunu tentati, anzi bi ħrara akbar għandna nitolbu 'l Alla ħalli jgħinna f'kull hemm, li fih inkunu ninsabu: Infatti jgħid San Pawl, li Hu ma jħallix li nkunu tentati aktar milli nifilħu. Mela meta nkunu tentati jew imħabtin, inqisu li numiljaw rwieħna taħt idejn Alla, għax Hu jsalva u jgħolli lill-umli.

Fit-tentazzjonijiet u fis-slaleb jidher sewwa kemm ġie 'l quddiem il-bniedem. Bihom ukoll jaqla' merti ikbar, u l-virtu' tiegħu aktar issir tiddi.

TALB

Ejja, Spirtu s-Santu (Veni Creator Spiritus)

Spirtu qaddis li ħlaqtna,
ejja lill-moħħ dawlilna,
imla bil-grazzja tiegħek
il-qlub li int ħlaqtilna.

Int l-akbar don ta' Alla,
li tieqaf dejjem magħna:
għajn, ħajja, nar, imħabba
u qawwa tar-ruħ tagħna.

Int tqassam seba' doni,
int l-id il-leminija
tal-Missier, minnu mwiegħed,
fik bl-għerf l-ilsna mogħnija.

Ixgħel id-dawl lis-sensi,
kebbes il-qlub bl-imħabba,
u saħħaħ dan ġisimna
mill-mard li fih jitrabba.

Bogħod minna zomm 'il-għadu,
lilna fis-sliem henjin,
mexxina int, biex nibqgħu
mid-deni meħlusin.

Aghmel li nsiru nafu
bik lill-Missier u 'l-Ibnu;
li fik, Spirtu li tqaddes,
bla nieqfu dejjem nemmnu.

Glorja 'l-Missier, lill-Iben
li qam minn bejn l-imwiet,
l-Ispirtu, faraġ tagħna,
għal dejjem fis-smewwiet. Ammen.

Sliem għalik, kewkba tal-baħar (Ave Maris Stella)

Sliem għalik, kewkba tal-baħar,
omm qaddisa u kbira t'Alla,
dejjem verġni bla mittiefsa,
bieb il-hena u ferħ tas-sema.

Ilqa' l-"Ave" li bil-qima
Gabrijel qed isemmagħlek,
ibdel fiha l-isem t'Eva
ħalli jerga' s-sliem fid-dinja.

Qaċċat kull irbit lill-ħatja,
ġib id-dawl lill-għomja kollha,
biegħed minna l-ħażen tagħna,
niżżel fuqna l-ġid tas-sema.

Uri li tassew int Ommna.
wassal talbna quddiem Alla,
li fi ħnientu twieled minnek
biex issir għalina bniedem.

Verġni fost kulħadd magħżula,
ta' qalb ħelwa fost il-ħlejjaq,
itlob 'l ibnek biex jagħtina
maħfra, safa u spirtu ħlejju.

Ghinna ngħaddu ħajja mseddqa,
żommna sħaħ fit-triq iż-żgura,
sa ma niksbu l-ferħ tad-dehra
ta' Ġesù għal dejjem miegħek. Ammen.

Magnificat

Ruħi tfaħħar il-kobor tal-Mulej,
u l-ispirtu tiegħi jifraħ f'Alla s-Salvatur tiegħi,
għax hu xeħet għajnejh fuq iċ-ċokon tal-qaddejja tiegħu.
Iva, minn issa 'l quddiem kull nisel isejjaħli hienja,
għax is-setgħani għamel miegħi ħwejjeġ kbar;

qaddis hu l-isem tiegħu.

Il-ħniena tiegħu tinfirex f'kull żmien fuq dawk li jibzġu minnu.

Hu wera l-qawwa ta' driegħu,

xerred lil dawk li huma mkabbra f'qalbhom.

Nizzel is-setgħana minn fuq it-tron tagħhom,

u għolla ċ-ċkejknin.

Mela b'kull ġid lil min hu bil-ġuħ,

u l-għonja bagħathom 'il barra b'xejn.

Ħa ħsieb Iżrael qaddej tiegħu,

għax ftakar fil-ħniena tiegħu,

bħalma wiegħed lil missirijietna,

b'riżq Abraham u nisl u għal dejjem.

Glorja

Glorja lill-Missier, u lill-Iben, u lill-Ispirtu s-Santu.

Kif kien mill-bidu, issa u dejjem, u jibqa' għal dejjem ta' dejjem. Ammen.